

પ્રવેશ ટૂંકા કરેલ નિબંધ ૧ થી ૩

પ્રવેશ નિબંધ -૧ મિશન રાજીપો: એક અપૂર્વ ઇતિહાસ

પ્રસ્તાવના:

પ્રેરણામૂર્તિ મહંત સ્વામી મહારાજે હજારો બાળકોને મહિમાથી મસ્તકે મૂકી સજ્જયો એક નૂતન ચમત્કાર: ૧૫,૦૦૦થી વધુ બાળકોએ સત્સંગદીક્ષા ગ્રંથ સંસ્કૃતમાં કંઠસ્થ કરીને રચ્યો એક અપૂર્વ ઇતિહાસ 'મિશન રાજીપો' બી.એ.પી.એસ. બાળપ્રવૃત્તિ દ્વારા હજારો બાળકોના સર્વાંગી ઉત્કર્ષનું એક વિરલ અભિયાન

ભારતીય સનાતનું સંસ્કૃતિમાં શાસ્ત્ર પરંપરાનું એક આગવું સ્થાન છે. આપણા જીવનના માર્ગદર્શક આ શાસ્ત્ર માનવને સાચા માનવ બનવાની પ્રેરણાઓ આપતાં આવ્યાં છે. ભગવાન શ્રી સ્વામિનારાયણે પણ પોતાના જીવનકાળ દરમિયાન પરમહંસો પાસે શાસ્ત્રોનું નિર્માણ કરાવ્યું હતું. એ જ સનાતન શાસ્ત્ર પરંપરામાં પ્રગટ ગુરુહરિ મહંત સ્વામી મહારાજે એક અનેરું પુષ્પ ઉમેર્યું. વર્ષ ૨૦૨૦માં.

સત્સંગદીક્ષા શાસ્ત્ર લેખન યજ્ઞ :

તા. ૩૦-૧-૨૦૨૦, વસંતપંચમીના પવિત્ર દિવસે નવસારી ખાતે પ્રગટ બ્રહ્મસ્વરૂપ મહંત સ્વામી મહારાજે કલમ અને કાગળ લઈને એક વિશિષ્ટ યજ્ઞ આરંભ્યો. એ હતો. 'સત્સંગદીક્ષા શાસ્ત્ર લેખન યજ્ઞ: ભગવાન સ્વામિનારાયણથી લઈને ગુણાતીત ગુરુઓએ સમયે સમયે કરેલી અનેક આજ્ઞાઓ અક્ષરપુરુષોત્તમ ઉપાસનાની સ્પષ્ટતાઓ, સાંપ્રદાયિક રીતિઓ વગેરે મુદ્દાઓને મનમાં રાખી મહંત સ્વામી મહારાજે ગુજરાતી ભાષામાં લેખનની શરૂઆત કરી. ૮૭ વર્ષની ઉંમરે ગુરુહરિ મહંત સ્વામી મહારાજે 'સત્સંગદીક્ષા' શાસ્ત્રનું લેખન કરીને ભગવાન સ્વામિનારાયણના પ્રાગટ્યપર્વે, તા. ૨-૪-૨૦૨૦ના રોજ અમદાવાદ ખાતે આ શાસ્ત્રના લેખનની પૂર્ણાહુતિ કરી. અને ત્યારબાદ ગુરુહરિ મહંત સ્વામી મહારાજે ગુજરાતીમાં લખેલ આ શાસ્ત્રનું મહામહોપાધ્યાય પૂજ્ય ભદ્રેશદાસ સ્વામી દ્વારા સંસ્કૃતમાં ભાષાંતર કરવામાં આવ્યું.

મુખપાઠનો મહિમા : "સત્સંગદીક્ષાની મુખપાઠ = અક્ષરધામ."

"સત્સંગદીક્ષા એ મહારાજનું સ્વરૂપ છે, 'શ્રીજીમહારાજ અને ગુરુપરંપરાના મનમાં જે હતું એ જ સત્સંગદીક્ષામાં લખાયું છે' 'સત્સંગદીક્ષા શાસ્ત્રની હજારો તુલા કરીએ તો પણ ઓછી છે* - વગેરે મહિમા વચનો દ્વારા મહંત સ્વામી મહારાજે આ શાસ્ત્રનો અનેરો મહિમા પણ ગોંધ્યો. નેનપુર ખાતે તા. ૫-૭-૨૦૨૦, ગુરુપૂર્ણિમાના પર્વે ગુરુહરિ મહંત સ્વામી મહારાજે આ શાસ્ત્ર સૌને અર્પણ કર્યું, એ જ સમયે તેઓએ બાળ-બાલિકાઓ, કિશોર-કિશોરીઓ અને યુવક-યુવતીઓને આ શાસ્ત્રનો મુખપાઠ કરવાની આજ્ઞા કરી હતી. તેઓએ મુખપાઠનો મહિમા ગાતાં લખ્યું. "સત્સંગદીક્ષાની મુખપાઠ = અક્ષરધામ."

પત્ર દ્વારા પ્રેરણા :

એ પછી સમયે સમયે ગુરુહરિ મહંત સ્વામી મહારાજે 'સત્સંગદીક્ષા' ગ્રંથના લોકોનો સંસ્કૃતમાં મુખપાઠ કરવાની આજ્ઞા કરી. અને એ જ શૃંખલામાં તા. ૨૫-૧૦-૨૦૨૪ના દિવસે ગોંડલ તીર્થસ્થાનમાંથી તેઓએ એક ઐતિહાસિક પત્ર લખ્યો. ગુરુહરિ મહંત સ્વામી મહારાજે પોતાનો સંકલ્પ લખતાં પત્રમાં જણાવ્યું કે, "આપણાં બાળ-બાલિકાઓ સંસ્કૃતમાં સત્સંગદીક્ષા ગ્રંથનો મુખપાઠ કરે." તેઓએ "આવતી દિવાળી" એટલે કે એક વર્ષ સુધીમાં ૧૦,૦૦૦ બાળ-બાલિકાઓને સંસ્કૃત ભાષામાં આ ગ્રંથનો મુખપાઠ કરવાની આજ્ઞા કરી! તેઓની આ આજ્ઞાથી બી.એ.પી.એસ. સંસ્થાની વિશ્વવ્યાપી બાળપ્રવૃત્તિમાં આરંભાયું વિશિષ્ટ અભિયાન: 'મિશન રાજીપો! પરબ્રહ્મ ભગવાન સ્વામિનારાયણ અને પ્રગટ ગુરુહરિ મહંત સ્વામી મહારાજને રાજી કરવાના એકમાત્ર ધ્યેય સાથે આરંભાયેલું આ મિશન કેવું અનેરું હતું? આવો, તેની વિરલ ગાથાને માણીએ...

'મિશન રાજીપો': પ્રારંભ

ગુરુહરિ મહંત સ્વામી મહારાજના આદેશથી બી.એ.પી.એસ. બાળપ્રવૃત્તિનાં ૧૦૩ સંતો અને ૧૭,૦૦૦થી વધુ બાળ-બાલિકા કાર્યકરો દ્વારા આયોજનબદ્ધ પુરુષાર્થ શરૂ થયો. બાળકો સારી રીતે મુખપાઠ કરી શકે તે માટે ગ્રંથની સમજૂતી સાથેનાં પુસ્તકો. મુખપાઠમાં સરળતા રહે તે માટે માર્ગદર્શક ઓડિયો-વીડિયો પ્રકાશનો તૈયાર થયાં. બાળકોના વાલીઓનો સંપર્ક કરી મુખપાઠનો મહિમા સમજાવવામાં આવ્યો. ૮,૫૦૦થી વધુ બાળ-બાલિકા મંડળોમાં તેમજ રવિસભાઓમાં સત્સંગદીક્ષા ગ્રંથ મુખપાઠ માટે ઉદ્ઘોષ સભાઓનું આયોજન થયું. ઓનલાઈન પોર્ટલ દ્વારા બાળ-બાલિકાઓનું રજિસ્ટ્રેશન શરૂ થયું અને ગણતરીના દિવસોમાં જ દેશ-વિદેશનાં બાળમંડળો, સંસ્થા દેશનાં બાળમંડળો, સંસ્થા સંચાલિત વિધામંદિરોનાં કુલ ૪૦,૦૦૦થી વધુ બાળ-બાલિકાઓએ ઉત્સાહથી "મિશન રાજીપોમાં રજિસ્ટ્રેશન કરાવી દીધું!" "મિશન

‘મિશન રાજીપો’: પડકારો :

કુલ ૪૦,૦૦૦ બાળ-બાલિકાઓનું રજિસ્ટ્રેશન તો થઈ ગયું. પરંતુ આ બધાં બાળકોને મુખપાઠ કરાવવો એ સામાન્ય કાર્ય નહોતું. મુખ્ય ચાર પડકારો હતા

1. પહેલો પડકાર: હાલની શિક્ષણ વ્યવસ્થાને કારણે બાળકોને મુખપાઠ કરવાનો ખાસ મહાવરો રહ્યો નથી.
2. બીજો પડકાર: સંસ્કૃત ભાષામાં મુખપાઠ કરવાનો હતો, જે ભાષાનો બાળકોને લેશમાત્ર પરિચય નહોતો.
3. ત્રીજો પડકાર: સમયમર્યાદા ગુરુહરિ મહંત સ્વામી મહારાજે માત્ર એક જ વર્ષમાં આટલાં બધાં બાળકોને મુખપાઠ કરાવવાની આજ્ઞા કરી હતી.
4. ચોથો પડકાર: બાળકોની ચંચળતા. ટી.વી., મોબાઈલ, સોશિયલ મીડિયામાં રચ્યો-પચ્યો રહેતાં બાળકો પાસે મુખપાઠ કરાવવાનો હતો:

‘મિશન રાજીપો’: આયોજનો

આ તમામ પડકારો ઝીલવા માટે બાળ-બાલિકા કાર્યકરો તૈયાર થયાં. વિવિધ આયોજનો કર્યા:

- (1) વ્યક્તિગત તૈયારી, ઓનલાઇન અને ઓફલાઇન ક્લાસીસ
- (2) Kahoot જેવી digital quiz ‘લીડરબોર્ડ, રાજીપો મીટર અને ડેશબોર્ડ નો ઉપયોગ
- (3) રમતા રમતાં મુખપાઠ કરાવવા ક્રિકેટ ટુર્નામેન્ટ, આનંદ નગરી અને રાજીપાનો મેળો.
- (4) વેકેશનમાં બાળ-બાલિકા શિબિર, અને Children development camp.

‘મિશન રાજીપો’: બાળ-બાલિકાઓનો પુરુષાર્થ :

બાળ-બાલિકાઓએ ગુરુહરિને રાજી કરવા માટે સખત મહેનત કરી. કેટલાંક બાળકો જેમને વાંચતાં-લખતાં નહોતું આવડતું. તેઓએ સાંભળી-સાંભળીને મુખપાઠ કર્યો. તેઓએ ટી.વી., મોબાઈલ અને સોશિયલ મીડિયાનો ત્યાગ કર્યો. કેટલાંક બાળકોએ મુખપાઠ ન થાય ત્યાં સુધી પોતાની ભાવતી વાનગીઓ જેવી કે ચોકલેટ, ચીઝ અને મીઠાઈનો ત્યાગ કર્યો. શાળાનું હોમવર્ક પૂરું કરીને રાત્રે જાગીને પણ તેઓએ મુખપાઠ કર્યો, કારણ કે તેમના મનમાં એક જ વાત ગુંજતી રહી- ‘ગુરુહરિનો રાજીપો.’

પ્રવેશ નિબંધ -2 ભેદ ધર્મમાં નહીં, માણસની બુદ્ધિમાં છે._

પ્રસ્તાવના :

બ્રહ્મસ્વરૂપ પ્રમુખસ્વામી મહારાજ હળવી શૈલી અને સરળ શબ્દોમાં એવી રીતે ઉપદેશગંગા વહાવતા કે જેમાં સહજતાથી સૌને બોધ મળી જતો. અહીં પ્રસ્તુત છે એવી એમની સીધી-સાદી-સરળ પ્રાસાદિક વાણીની સરવાણી સ્વામીશ્રીની શતાબ્દીના પર્વે શતાબ્દી પ્રકાશ-માળામાં તેઓની આ અમૃતવાણીનું પાન કરી અમર થઈ જઈએ..આજકાલ ઘણાની સમજણ એવી હોય છે કે જેથી સમાજમાં પ્રશ્નો ઊભા થાય છે. ધર્મને લઈને ઝઘડા થતા હોય એવું સાંભળ્યું છે. પણ દરેક મનુષ્ય પોતાના ધર્મગ્રંથોને બરાબર સમજે તો પછી કોઈ પ્રશ્ન જ નથી. સૌને પોતાના ધર્મમાં શ્રદ્ધા હોય ને એની રીતે પાઠપૂજા કરતો હોય એમાં કોઈનેય વાંધો શું હોય? પણ મારો ધર્મ મોટો ને તારો નાનો, એમ માને એટલે તકરાર થાય.

ભેદ આપણી બુદ્ધિના છે :

સ્વામિનારાયણ ભગવાને કોઈ ભેદભાવ રાખ્યો નથી. ભેદ આપણી બુદ્ધિના છે. ભગવાન શ્રીજીમહારાજે શિક્ષાપત્રીમાં એક વાત લખી દીધી કે ધર્મો જ્ઞેય: સદાચાર:’ દરેક વ્યક્તિએ સદાચારરૂપી ધર્મમાં ચાલવાનું છે. તો જ એને માણસ કહેવાય પશુઓને બેન-દીકરીની ખબર જ નથી એટલે એ પશુ છે. જેમાં સત્ય, દયા, અહિંસા, બ્રહ્મચર્ય આદિ ગુણો હોય તો એ માણસ કહેવાય.કોઈ જીવની હિંસા કરવી નહીં આ આપણો હિન્દુ ધર્મ સમજાવે છે. સર્વ જીવપ્રાણીમાત્ર પર દયા રાખવી. કુટુંબ પર દયા છે એવી બધા પર રાખો. જે ભગવાનમાં શ્રદ્ધા હોય એમાં પૂર્ણ આસ્થા રાખી ભક્તિ કરો. એમના આદેશોને માનો બધાને આદર આપો. જેને માનતા હો એના આદેશમાં રહો.

ધર્મનો આધાર છે: શાસ્ત્ર, સંતો અને મંદિરો :

ભારત દેશ અનાદિથી ધર્મમાં માનતો આવ્યો છે. ધર્મનો આધાર છે: શાસ્ત્ર, સંતો અને મંદિરો જેને ધર્મમાં મંદિરોમાં શ્રદ્ધા ન હોય એને વિચાર આવે કે આ મંદિરોમાં પથરા ખડકવાને મૂર્તિઓ પઢરાવવાની શી જરૂર છે? સમાજમાં સ્કૂલો, કૉલેજો. દવાખાનાં, બધી સગવડો જોઈએ છે. દેશની રક્ષા માટે મિલિટરીની જરૂર છે. એમ જેને ભગવાનમાં શ્રદ્ધા છે એને ધર્મસ્થાનની જરૂર છે. જેને શ્રદ્ધા છે એ મંદિરો કરે, મસ્જિદો કરે, ચર્ચ કરે. ગુરુદ્વારા પણ કરે. માતા-મહાદેવનાં મંદિરો પણ થાય. દરેક પોતાની શ્રદ્ધા પ્રમાણે કરે છે એને ખોટું કહે છે એ ધર્મને સમજ્યા જ નથી. મંદિરો તો સમાજનાં અંગ છે.

મૂર્તિપૂજા શા માટે ?

કેટલાક લોકો પૂછે છે કે તમે મૂર્તિઓ કેમ પૂજો છો? તમે બધા મૂર્તિપૂજક છો! પરંતુ આખી દુનિયા મૂર્તિ જ પૂજે છે. ખ્રિસ્તી ધર્મમાં ચર્ચમાં ક્રોસ મૂકે છે. શા માટે મૂકે છે? એ લોકો શ્રદ્ધાથી માને છે કે આ ક્રોસ પર ઇસુ ચડ્યા એટલે એમાં ઇસુનાં દર્શન થાય છે. મુસ્લિમ ધર્મમાં પણ અમુક દિશામાં જ નમાજ કેમ પઢે છે? કારણ કે ત્યાં કાબાનો પથ્થર છે. એમાં એમને શ્રદ્ધા છે. તે માને છે કે ત્યાં

અલ્લા છે. એમ આપણી હિન્દુઓની મૂર્તિમાં શ્રદ્ધા છે. મૂર્તિઓની વિધિસર પ્રાણપ્રતિષ્ઠા થાય છે. પરાપૂર્વથી માનીએ છીએ કે મૂર્તિની પ્રાણપ્રતિષ્ઠા થાય છે અને એમાં ભગવાન બિરાજે છે. એમાં શ્રદ્ધા હોય છે તેના કામ પણ થાય છે.

મંદિર શા માટે ? ખર્ચા શા માટે?

કેટલાક કહે છે કે મંદિર વિના ભગવાન ન ભજાય? પણ સમાજમાં પાર્લામેન્ટ ને ધારાસભા શું કામ કરવી પડે? ઝાડ નીચે બેસીને ન થઈ શકે? એને માટે યોગ્ય સ્થાન-વ્યવસ્થા હોવી જ જોઈએ તો કામ થાય છે. એમ ભક્તિ માટે એવું સ્થાન મંદિર જોઈએ. મંદિરના નિર્માણમાં ખર્ચ થાય એ કેટલાકને નકામા લાગે છે. દેશનાં કેટલાંય અધિવેશનોમાં લાખો રૂપિયા ખર્ચાય છે, પણ એ દેશના વિકાસ માટે છે. આપણે એ ન જાણતા હોઈએ એટલે એમ થાય કે આની શી જરૂર છે? ખર્ચા તો બીજા કેટલાય નકામા થાય છે. લગ્નમાં પાર વગરના ખોટા ખર્ચા થાય છે. ફિલ્મો-વ્યસનોના ખર્ચાનો વિચાર કે પ્રશ્ન થતો નથી. એની પાછળ કરોડો રૂપિયા ખર્ચી નખાય છે. એ બધા ખર્ચાને જોતા નથી ને મંદિરો થાય છે એને માટે લોકોના મનમાં પ્રશ્નો થાય છે. એમ કહે છે કે આ મંદિરો થાય છે તે ખોટું થાય છે, પણ ખોટું નહીં. બધું જ ભગવાનની ઇચ્છા પ્રમાણે સારું થાય છે. મંદિરોમાંથી સંસ્કાર મળે છે. માણસો સંસ્કારી થશે તો સમાજમાં શાંતિ થશે. વ્યસનો ને જુગારના અડ્ડા ખરાબ જ છે ને? કાયદો છે છતાં પણ એ ચાલે છે. પણ એમાંથી જેટલા સુધર્યા એટલું સારું થયું. એમ મંદિરો છે ને સંતો ફરે છે તો જેટલા માણસોનાં વ્યસન-દુષણ મુકાયા ને ધર્મને માર્ગે ચાલ્યા એટલું તો સારું જ છે ને !

સાધુ પરંપરા અને શ્રદ્ધા :

સાધુસંતો એ સમાજનાં અંગ છે. કેટલાક લોકોને એમાં પણ શ્રદ્ધા નથી. સાધુઓ ખોટા છે. સાધુસંસ્થા બંધ જ કરી દેવી જોઈએ - એમ કહી ટીકા કરે છે. કેટલાક શિક્ષકો સારા ન હોય એટલે બધા શિક્ષકો ખરાબ થઈ ગયા? પાંચ-દસ જણા એવા હોય એટલે દુનિયામાંથી શિક્ષણ જ બંધ કરી દેવું એવું નથી. ડૉક્ટરોમાં, અધિકારીઓમાં, પ્રધાનોમાં પણ કેટલાક શિથિલ હોય છે. એટલે કંઈ દવાખાનાંઓ કે સરકારી તંત્ર બંધ ન કરાય. ચલાવવું જ પડે એમ મંદિરોમાં, ધર્મસ્થાનોની અંદર બે-ચાર ઠેકાણે જોવામાં આવ્યું એટલે કેટલાક એમ કહે કે બધું જ ખોટું છે, એની જરૂર જ નથી. પણ ભાઈ! ધર્મ-મંદિરો-ભગવાન-સંતો ખોટાં નથી. એની જરૂર છે જ. ગામમાં બે-ચાર તોફાની હોય, વ્યસનદુષણ હોય ને લોકોને હેરાન કરતા હોય એણે કરીને કંઈ આખું ગામ ખોટું થઈ જાય ને ગામને બાળી નાખો? લોકો વિચાર કર્યા સિવાય બોલે છે. જ્યારે કંઈપણ થાય એટલે સીધી મંદિરો ઉપર ઘોસ આવી જાય છે. આપણે બધા હિન્દુ છીએ તો વિચાર તો કરવો જોઈએ લોકો ધર્મમાં ઊંડા ઊતરતા નથી. ઉપર ઉપરનું સાંભળીને બધું નક્કી કરે છે. મંદિર-સંત-શાસ્ત્ર બધા અંગો પરોપકાર માટે છે, પણ કેટલાક બોલ્યા કરે કે બધું ખોટું છે. ખોટું છો જે બોલે છે એણે કરવાનું કાંઈ નહીં, કોઈ દાડો એક પૈસો ય આપવાનો હોય નહીં ને કહે કે ધર્મ ખોટો છે. ભાઈ તમે કાંઈ કરો નહીં તો કાંઈ વાંધો નહીં. પણ ખરાબ ન બોલો. તેમાં પણ તમારી કેટલી મોટી સેવા છે:

મનુષ્ય શરીરનો સાચો ઉપયોગ :

ધર્મના નીતિ-નિયમોમાં રહીને જીવન ધન્ય કરવું , જનહિતમાં જોડાવું અને આત્મકલ્યાણ - એ માટે મનુષ્યશરીર છે.

ઉપસંહાર :

પ્રાર્થના કરીએ કે બધા પોતપોતાના ધર્મ પ્રમાણે રહે, બધા ભેદભાવ ભૂલીને એકબીજાને આદર આપે, એકબીજાના ધર્મને આદર આપે. આત્મા-પરમાત્માનું જ્ઞાન ઢઢ કરીને સમાજની સેવા કરીએ ને સમાજમાં ને રાષ્ટ્રમાં શાંતિ થાય એ જ પ્રાર્થના .

પ્રવેશ નિબંધ : ૩ મંદિરના શિલ્પકારોને વધાવતા સ્વામીશ્રી....

પ્રસ્તાવના :

૨૦૧૭માં સ્વામીશ્રી રાજસ્થાનમાં પીંડવાડા ખાતે પધાર્યા હતા. અહીં અમેરિકાના રોબિન્સવિલના અક્ષરધામના પથ્થરોનું ઘડતરકાર્ય ચાલી રહ્યું હતું. ઘડતરકામ કરી રહેલા હજારો દલિત અને આદિવાસી કારીગરો પર અપાર પ્રેમવર્ષા કરીને સ્વામીશ્રીએ પ્રત્યેકને આશીર્વાદ આપીને તેમનું અભિવાદન કર્યું હતું. એ જ રીતે ૨૦૧૭માં રોબિન્સવિલ ખાતે પધારીને પણ સ્વામીશ્રીએ ત્યાં સેવામાં જોડાયેલા પ્રત્યેક કારીગરબંધુને મળીને જાહેરમાં તેમનું ખૂબ અભિવાદન કર્યું હતું.

જોધપુર :

તાજેતરમાં રાજસ્થાનના જોધપુરમાં તો સ્વામીશ્રીએ એ કારીગરો પ્રત્યેના તેમના અહોભાવનું એક વિશિષ્ટ દર્શન કરાવ્યું. જોધપુરમાં મંદિરનિર્માણમાં જોડાયેલા કારીગરોના સન્માનની ઇચ્છા વ્યક્ત કરતાં સ્વામીશ્રીએ વ્યવસ્થાપકોને કહ્યું : 'આપણે બધાને સન્માનવા છે. ત્યારે કેટલાકને એમ લાગ્યું કે આ એક ઔપચારિક અવસર હશે, પરંતુ વાત ઔપચારિક નહોતી, હૃદયના પ્રેમની હતી!

સ્વામીશ્રીનો કારીગરોને સંદેશ :

જો કે કારીગરો તો મંદિરનું નિર્માણ પૂર્ણ કરીને દૂર-સુદૂર પોતાનાં ગામડાંમાં જવા નીકળી ગયા હતા. સ્વામીશ્રીએ કહ્યું: 'તેમને સંદેશ આપજો કે તમે આટલી સેવા કરી છે તો અમારે તમને સન્માનવા છે. જેમને ને સન્માનવા છે. જેમને આવવાની અનુકૂળતા થાય તેમને આપણા ખર્ચે અહીં લઈ આવજો.' સ્વામીશ્રીનો આ સંદેશ મળતાં જ મોટી સંખ્યામાં કારીગર ભાઈઓ હોંશે હોંશે આવવા તૈયાર થઈ ગયા.

આપણે એમનું સન્માન કરવાનું છે - અંતરથી!" :

સ્વામીશ્રીની ઇચ્છા હતી કે સૌને રાજસ્થાની પરંપરા મુજબ પાથ પહેરાવીને સન્માનવા છે. આથી તે મુજબ તૈયારીઓ તો થઈ ગઈ, પરંતુ સ્વામીશ્રીને એટલાથી સંતોષ નહોતો. તેઓ સૌ કારીગરોનો મહિમા કહેવા લાગ્યા: 'કારીગરોને શું સમજો છો? તે આપણા જેવા જ છે. કાંઈ ફેર નથી. એટલે એ પ્રમાણે મહિમા સમજીને પાથ પહેરાવવાની. આપણે એમનું સન્માન કરવાનું છે - અંતરથી!"સ્વામીશ્રીએ ઈચ્છા વ્યક્ત કરી કે કારીગર ભાઈઓને અહીંના પરંપરાગત નવાં કપડાં ધોતી અને સભ્ભો આપવાં છે. બધાને મુખમાં મોતીચુરના લાડુ પણ જમાડવા છે. પ્રત્યેક કારીગરને તિલક કરવું છે. દરેકને પુષ્પહાર પહેરાવવો છે. સ્વામીશ્રી કહી રહ્યા હતા: "હું જાતે જ દરેક કારીગર ભાઈને ચંદનથી ચાંદલો કરું, હાર પહેરાવું, વસ્ત્ર આપું, પાથ પહેરાવું, મુખમાં લાડું જમાડું અને બધાનું સન્માન કરું!"પણ તેઓની ઉંમર, સ્વાસ્થ્ય અને સેંકડો કારીગર ભાઈઓની સંખ્યા! તેથી આ શક્ય નહોતું. સૌએ ખૂબ વિનંતી કરી, પરિણામે પ્રતિનિધિરૂપ કારીગરોનું સન્માન તેમના હાથે થાય અને અન્યનું સદ્ગુરુ સંતોના હાથે સન્માન થાય તેવું ગોઠવાયું.

એ દિવ્ય અવસર :

રદમી તારીખે પ્રતિનિધિરૂપ કારીગર ભાઈઓને સ્વામીશ્રીએ સ્વયં ચાંદલો કર્યો, મુખમાં મોતીચુરના લાડુ જમાડ્યા, વસ્ત્રદાન કર્યું. નિજહસ્તે પાથડી પહેરાવી. હાર પહેરાવ્યા, અને મસ્તક પર પુષ્પ પણ ચઢાવ્યા! કારીગરોના મસ્તકે પુષ્પો ચઢાવતી વેળાએ એક ગુલાબની પાછળ ડીંટું હતું. તો સ્વામીશ્રીએ જાતે તે તોડ્યું ને પછી કારીગર ભાઈના મસ્તક પર ચઢાવ્યું! જાણે ભગવાનના મસ્તક પર ભક્તિભાવથી ચઢાવતા હોય તે જ રીતે અહોભાવથી સ્વામીશ્રીએ સૌને સન્માન્યા. આપને મહેનત કી હૈ | ભક્તિભાવ શે કી હૈ | ભગવાનના સંબંધ હુઆ હે તો આપ હમારે જેસે બન જાયેંગે | કોઈ ફરક નહીં |સ્વામીશ્રીના અંતરની ભાવના અમાપ ઊંચાઈએ હતી!

સૌ ગદ્ગદ થઈ ગયા.

હૃદયોર્મિને વહાવતો પત્ર :

સભામાં પણ કારીગર ભાઈઓનું તો સન્માન કરાયું જ, પણ તેમની સાથે આવેલા નાના-નાના બાળકોનું પણ આ જ રીતે સન્માન કરવામાં આવ્યું, સ્વામીશ્રીને હજુ કંઈક વધુ કરવું હતું. આથી, તેમણે પોતાની હૃદયોર્મિને વાચા આપતો એક સુંદર પત્ર લખીને પણ આ કારીગરોને બિરદાવ્યા. પત્રમાં સ્વામીશ્રીએ સ્વહસ્તે લખ્યું હતું. "આપ બધાએ ખૂબ પ્રેમથી અને મહિમાથી પથ્થર ઘડતરની ખૂબ જ સેવા કરી છે. આપને સાક્ષાત્ ભગવાનની સેવા મળી છે અને તેમનો સંબંધ થયો છે. તેથી આપ બધાનો મૈહિમા સમજીએ એટલો ઓછો છે. સંબંધ થયો તેથી જ તે દહાડે એકાંતિક થઈ જશે. આપ બધાને દંડવત્ કરીએ અને પગે લાગીએ તો પણ ઓછું છે. આપ તો ભગવાનના ભક્ત છો, નાના નથી, મજૂર નથી પણ મુક્ત છો."

ઉપસંહાર :

સ્વામીશ્રીની આ સંવેદના માનવોત્તર પ્રેમના અધ્યાય સમી બની રહેશે. એક ૯૩ વર્ષીય મહાન સંતવિભૂતિ આ નાની ઉંમરના કારીગરોને નાત-જાત-વર્ગ-સમુદાય-વર્ણ-આશ્રમના ભેદ-રેખાઓ તોડીને તેમને દંડવત્ પ્રણામ કરવા માટે આટલી ભાવના દર્શાવી એ સૌને ગદ્ગદ કરી મૂકે તેવો એ અવસર હતો. સૌ શિલ્પીઓ પોતાની સેવાની કદર કરનારા સ્વામીશ્રીને અંતઃકરણપૂર્વક વંદી રહ્યા હતા!!